



ယနေ့တိုင်းရင်းသားပြည်သူများ၏ဆန္ဒ

- ★ ငြိမ်းချမ်းရေးနှင့် တရားဥပဒေစိုးမိုးရေး
- ★ လွတ်လပ်ရေးနှင့် အချုပ်အခြာအာဏာ ဝိုင်စိုးရေး
- ★ တိုင်းရင်းသားလူမျိုးများအတွင်း ကိုယ်ပိုင်ပြဌာန်းခွင့်ရှိရေး
- ★ ဒီမိုကရေစီနှင့် လူ့အခွင့်အရေး
- ★ ဆင်းရဲနွမ်းပါးမှုလျော့နည်းရေး
- ★ ကုန်ချေးနှုန်းများတည်ငြိမ်ရေး
- ★ လာဘ်ပေးလာဘ်ယူပျောက်ရေး
- ★ တောင်သူလယ်သမားအကျိုးစီးပွားကာကွယ်မြှင့်တင်ရေး
- ★ အလုပ်သမားအကျိုးစီးပွား ကာကွယ်စောင့်ရှောက်ရေး
- ★ တိုင်းရင်းသားစည်းလုံးညီညွတ်ရေးပါတီသည်
တိုင်းရင်းသားပြည်သူတို့၏ ဆန္ဒများကို အလေးထား
ဖော်ဆောင်သွားမည်။

တိုင်းရင်းသားစည်းလုံးညီညွတ်ရေးပါတီ



ရွေးကောက်ပွဲ

(ကြေညာစာတမ်း)

MANIFESTO OF THE NATIONAL UNITY PARTY



This document has been shared by Free Expression Myanmar (FEM) as found. FEM has not edited the written content in any way. FEM may have technically edited the file, for example the dimensions or file size, in order to enable sharing. Any copyright belongs to the creator. If this document was digitised in any way by FEM then FEM's digitisation is under a Creative Commons Attribution-NonCommercial-ShareAlike license. This license lets you remix, tweak, and build upon FEM's work non-commercially, as long as you credit FEM and license your new creations under the identical terms.

တိုင်းရင်းသားစည်းလုံးညီညွတ်ရေးပါတီ
ဗဟိုကော်မတီဌာနချုပ်



ရွေးကောက်ပွဲ ကြေညာစာတမ်း

ပထမအကြိမ်ပုံနှိပ်ခြင်း

အုပ် - ၂၀၀၀၀

၂၀၂၀ ပြည့်နှစ်၊ ဖေဖော်ဝါရီလ () ရက်

ထုတ်ဝေသူ

ဦးတင်အောင်၊ ဗဟိုအလုပ်အမှုဆောင်ကော်မတီဝင်

စည်းရုံးရေးကော်မတီကြီးတာဝန်ခံ

တိုင်းရင်းသားစည်းလုံးညီညွတ်ရေးပါတီ

အမှတ်-၂၄၊ အောင်ဇေယျလမ်း၊ ဗဟန်းမြို့နယ်၊ ရန်ကုန်တိုင်းဒေသကြီး။

ထုတ်ဝေခွင့်အမှတ်-၀၁၂၂၂

ပုံနှိပ်သူ

ဦးဝင်းတင်၊ ဗဟိုကော်မတီဝင်၊ နိုင်ငံရေးကော်မတီကြီး

ပုံနှိပ်မှတ်ပုံတင်အမှတ် (၀၁၀၄၈)

ပါတီစာနယ်ဇင်းလုပ်ငန်းကော်မတီ

တိုင်းရင်းသားစည်းလုံးညီညွတ်ရေးပါတီ

အမှတ် (၉၇-ခ)၊ ဝါးတန်းလမ်း၊ လမ်းမတော်မြို့နယ်၊ ရန်ကုန်တိုင်းဒေသကြီး

မာတိကာ

အမှတ်စဉ်	အကြောင်းအရာ	စာမျက်နှာ
၁။	နိဒါန်း	... ၁
၂။	ရည်ရွယ်ချက်	... ၁
၃။	ပါတီ၏လမ်းညွှန်သဘောတရား၊ ဝါဒ၊ လမ်းစဉ်၊ ကျင့်စဉ်	... ၂
၄။	နိုင်ငံတော်ဖွဲ့စည်းပုံအခြေခံဥပဒေအသက်ဝင်ရှင်သန်ရေး	... ၂
၅။	ဒီမိုကရေစီနှင့်အခြေခံလူ့အခွင့်အရေးများ	... ၃
၆။	တိုင်းရင်းသားများအရေး	... ၄
၇။	နိုင်ငံခြားရေး	... ၅
၈။	တောင်သူလယ်သမား	... ၅
၉။	အလုပ်သမား	... ၈
၁၀။	လူငယ်	... ၁၀
၁၁။	အမျိုးသမီး	... ၁၂
၁၂။	အသိပညာရှင်၊ အတတ်ပညာရှင်များ	... ၁၃
၁၃။	စီးပွားရေးလုပ်ငန်းရှင်များ	... ၁၅
၁၄။	တပ်မတော်	... ၁၆
၁၅။	နိုင်ငံ့ဝန်ထမ်းများ	... ၁၆
၁၆။	ပြည်သူ့ရေးရာ	... ၁၈
၁၇။	နိုင်ငံတော်ခေတ်မီဖွံ့ဖြိုးတိုးတက်ရေးအတွက် စီးပွားရေးမူဝါဒနှင့်လုပ်ငန်းစဉ်များ	... ၁၉



This document has been shared by Free Expression Myanmar (FEM) as found. FEM has not edited the written content in any way. FEM may have technically edited the file, for example the dimensions or file size, in order to enable sharing. Any copyright belongs to the creator. If this document was digitised in any way by FEM then FEM's digitisation is under a Creative Commons Attribution-NonCommercial-ShareAlike License. This license lets you remix, tweak, and build upon FEM's work non-commercially, as long as you credit FEM and license your new creations under the identical terms.

အမှတ်စဉ်	အကြောင်းအရာ	စာမျက်နှာ
၁၈။	လူမှုရေးလုပ်ငန်းများကိုဖော်ဆောင်ရေး (က) ပညာရေး (ခ) ကျန်းမာရေး (ဂ) အားကစားနှင့်ကာယပညာ (ဃ) ယဉ်ကျေးမှု (င) လူမှုဝန်ထမ်း	... ၂၂
၁၉။	ကျေးလက်ဒေသဖွံ့ဖြိုးတိုးတက်ရေး	... ၃၀
၂၀။	နိုင်ငံရေးပါတီများ	... ၃၁
၂၁။	နိဂုံး	... ၃၂

တိုင်းရင်းသားစည်းလုံးညီညွတ်ရေးပါတီ ရွေးကောက်ပွဲကြေညာစာတမ်း

၁။ နိဒါန်း

တိုင်းရင်းသားစည်းလုံးညီညွတ်ရေးပါတီသည် နိုင်ငံတော်နှင့် နိုင်ငံသားများ၏ အကျိုးစီးပွားကို သယ်ပိုးခွင့်ရရှိနိုင်ရန် နိုင်ငံတော်ဖွဲ့စည်းပုံ အခြေခံဥပဒေနှင့်အညီကျင်းပသည့် ရွေးကောက်ပွဲတွင် ဝင်ရောက်ယှဉ်ပြိုင်ကာ ပြည်သူများ၏ အဆုံးအဖြတ်ကို ခံယူသွားမည်ဖြစ်ပါသည်။

မဲဆန္ဒရှင်ပြည်သူများအနေဖြင့် ပါတီ၏လမ်းညွှန်သဘောတရား၊ ဝါဒ၊ လမ်းစဉ်၊ ကျင့်စဉ်နှင့် အကြောင်းအရာအလိုက် ပါတီ၏သဘောထား ရပ်တည်ချက်များကို ကောင်းစွာသိရှိလျက် နိုင်ငံတော်နှင့် နိုင်ငံသားများ၏ အကျိုးစီးပွားကို အမှန်တကယ်သယ်ပိုးနိုင်မည့်ပါတီ၊ ယုံကြည်ကိုးစားထိုက်သည့် ပါတီအဖြစ်သိမြင်လာပြီး မှန်ကန်သော ဆုံးဖြတ်ချက်များ ချမှတ်နိုင်ရန် ပါတီ၏ရွေးကောက်ပွဲကြေညာစာတမ်းကို တင်ပြလိုက်ခြင်းဖြစ်ပါသည်။

နိုင်ငံတော်၏ ကောင်းကျိုးဆိုးကျိုးမှန်သမျှကို အဆုံးအဖြတ်ပြုမည့်သူများမှာ မဲဆန္ဒရှင်ပြည်သူများသာဖြစ်ပါသည်။ နိုင်ငံတော်၏အချုပ်အခြာအာဏာကို မဲဆန္ဒရှင်ပြည်သူများကိုယ်စား ကိုင်တွယ်ကျင့်သုံးမည့်သူများကို မှန်ကန်စွာ ဆုံးဖြတ်ရွေးချယ်ပေးကြရန်ဖြစ်ပါသည်။ ဤသို့ဖြင့် မိမိတို့ကြမ္မာကို မိမိတို့ကောင်းစွာ ဖန်တီးသွားကြပါရန် အလေးအနက် ပန်ကြားအပ်ပါသည်။

၂။ ရည်ရွယ်ချက်

ညင်သာသောကူးပြောင်းမှုဖြင့် တည်ငြိမ်အေးချမ်းသော၊ ခေတ်မီ ဖွံ့ဖြိုးတိုးတက်သော၊ ဒီမိုကရေစီနှင့် ဖက်ဒရယ်အနှစ်သာရများကို ဖော်ဆောင်နိုင်သော နိုင်ငံတော်ကြီးဖြစ်ပေါ်လာစေရန် ရည်ရွယ်ပါသည်။

၃။ ပါတီ၏လမ်းညွှန်သဘောတရား၊ ဝါဒ၊ လမ်းစဉ်၊ ကျင့်စဉ် လူအများကောင်းစားရေးဝါဒ။ တရားမျှတခြင်း၊ လွတ်လပ်ခြင်း၊ ညီမျှခြင်းတည်းဟူသော လောကပါလတရားများအပေါ် အခြေခံလျက် လူတစ်ဦးချင်း၊ လူတစ်စု(လူနည်းစု) အပါအဝင် လူအများကောင်းစားရေး အတွက် ဆောင်ရွက်သည့်ဝါဒကို ပါတီကကျင့်သုံးသွားမည်။

ပြည်သူ့အကျိုးပြုမြန်မာ့လမ်းစဉ်။ အမျိုးသားဟန်၊ အမျိုးသားမာန်တို့ဖြင့် အမျိုးသားရေးကိုယ်ပိုင်ရပ်တည်ချက်ပေါ်လွင်စွာ ဆောင်ရွက် နိုင်ရေးတို့အတွက် ပြည်သူ့အကျိုးပြုလုပ်ငန်းစဉ်များကို ချမှတ်ဆောင်ရွက် သွားမည်။

မဇ္ဈိမပဋိပဒါကျင့်စဉ်။ အစွန်းတရားအမှားများကို တွေ့အောင် ရှာကာ လွတ်အောင်ရှောင်၍ ပြည်သူ့အကျိုးပြုလုပ်ငန်းစဉ်များကို တတ်နိုင် သမျှ အမှားကင်းစင်စေရန် ဆောင်ရွက်သွားမည်။

- ၄။ နိုင်ငံတော်ဖွဲ့စည်းပုံအခြေခံဥပဒေအသက်ဝင်ရှင်သန်ရေး
- နိုင်ငံတစ်ဝန်းတွင် ဖွဲ့စည်းပုံအခြေခံဥပဒေလွှမ်းမိုးမှုရှိနေ စေရန် အလေးထား ထိန်းသိမ်းစောင့်ရှောက်မည်။
 - ဖွဲ့စည်းပုံအခြေခံဥပဒေကို မဏ္ဍိုင်ပြုသည့် နိုင်ငံရေးလမ်း ကြောင်းအတိုင်း လျှောက်လှမ်းနိုင်ရေးကို ဆောင်ရွက်မည်။
 - ပြောင်းလဲနေသော အခြေအနေ၊ အချိန်အခါနှင့်အညီ ဖွဲ့စည်းပုံအခြေခံဥပဒေကို ပြင်ဆင်ရန်လိုအပ်လာပါက အခြေခံဥပဒေပါ ပြဋ္ဌာန်းချက်များနှင့်အညီ ပြင်ဆင်ရေးကို ဆောင်ရွက်မည်။
 - ဒီမိုကရေစီကို အခြေခံသော ဖက်ဒရယ်စနစ်တည်ဆောက် ရာတွင် ပြည်ထောင်စုနှင့် ပြည်ထောင်စုအဖွဲ့ဝင်

တိုင်းဒေသကြီးနှင့် ပြည်နယ်များ၏ အာဏာခွဲဝေမှု (Division Of Power)တွင် ဗဟိုချုပ်ကိုင်မှုလျော့ချရေးနှင့် သဟဇာတ ညီညွတ်မျှတသည့် အာဏာခွဲဝေမှုအရပ်ရပ် ဖြစ်ထွန်းရေးအတွက် ဆောင်ရွက်မည်။

၅။ ဒီမိုကရေစီနှင့်အခြေခံလူ့အခွင့်အရေးများ

- အပြည်ပြည်ဆိုင်ရာလူ့အခွင့်အရေးကြေညာစာတမ်းပါ အခွင့်အရေးများကို အခြေပြု၍ မိမိနိုင်ငံနှင့်လိုက်လျော ညီထွေရှိအောင် ကျင့်သုံးဆောင်ရွက်မည်။
- အခြေခံဥပဒေပါ ဒီမိုကရေစီပိုင်ခွင့်များ၊ လွတ်လပ်ခွင့်များ၊ အခြေခံလူ့အခွင့်အရေးများနှင့် နိုင်ငံသားအခွင့်အရေးများ ကို နည်းလမ်းတကျ မှန်ကန်စွာ ကျင့်သုံးနိုင်စေရန် ဂရုပြု ဆောင်ရွက်မည်။
- နိုင်ငံတကာစံနှုန်းများဖြင့် ဒီမိုကရေစီနှင့် လူ့အခွင့်အရေးကို ဆောင်ရွက်ခြင်းနှင့် အတူ အမျိုးသားအကျိုးစီးပွားကို အခြေခံသည့် ရပ်တည်ချက်များဖြင့် ဖော်ဆောင်မည်။
- သတင်းစာ၊ ဂျာနယ်၊ မဂ္ဂဇင်း၊ ရုပ်မြင်သံကြားနှင့် အသံလွှင့် လုပ်ငန်းစသည့် မီဒီယာလုပ်ငန်းများအား ဥပဒေ၊ ကျင့်ဝတ် များနှင့်အညီ လွတ်လပ်စွာဖော်ဆောင်နိုင်ရေးကို အားပေး ဆောင်ရွက်မည်။
- အရပ်ဖက်လူမှုအဖွဲ့အစည်းများ၏အခန်းကဏ္ဍ အရေး ပါမှုနှင့် ပေါ်လွင်စွာ ဖော်ဆောင်နိုင်ရေးကို ပူးပေါင်းဆောင် ရွက်မည်။

၆။ တိုင်းရင်းသားများအရေး

- မြန်မာနိုင်ငံ၏ သမိုင်းဝင်ထင်ရှားခဲ့သော ပင်လုံညီလာခံနှင့် ပင်လုံစိတ်ဓာတ် အခြေခံဖြင့် တိုင်းရင်းသားစည်းလုံးညီညွတ်မှုကို တည်ဆောက်သွားမည်။
- တိုင်းရင်းသားစည်းလုံးညီညွတ်မှုနှင့် ပြည်ထောင်စုကြီးတည်တံ့ခိုင်မြဲရေး၊ ဒီမိုကရေစီနှင့် ဖက်ဒရယ်စနစ်ဖော်ဆောင်နိုင်ရေးတို့အတွက် အောက်ပါအခြေခံမူများကို ဖော်ဆောင်သွားမည်-
 - (က) တိုင်းရင်းသားလူမျိုးများအတွင်း ဒီမိုကရေစီရေးနှင့် တန်းတူရည်တူရှိစေရေး၊
 - (ခ) တိုင်းရင်းသားလူမျိုးများအတွင်း ကိုယ်ပိုင်ပြဌာန်းခွင့်ရှိစေရေး၊
 - (ဂ) တိုင်းရင်းသားလူမျိုး တစ်မျိုးအနေဖြင့် ရှင်သန်ရပ်တည်ပိုင်ခွင့်ရှိစေရေး၊
 - (ဃ) တိုင်းရင်းသားလူမျိုးများအတွင်း ညီညာသော ဖွံ့ဖြိုးတိုးတက်မှုရှိစေရေး။
- ပြည်တွင်းမှ နေရပ်စွန့်ခွာသူများနှင့်ပတ်သက်၍ အဆင်ပြေစွာ ပြန်လည်ရောက်ရှိရေးအတွက် ဆောင်ရွက်ပေးမည်။
- နှစ်ကာလရှည်ကြာ ဖြစ်ပွားနေသည့် လက်နက်ကိုင်ပဋိပက္ခများချုပ်ငြိမ်း၍ ထာဝရငြိမ်းချမ်းရေးဖြစ်ပေါ်စေရန်၊ နိုင်ငံရေးအင်အားစုများ၊ တိုင်းရင်းသားပြည်သူများနှင့် အတူစဉ်ဆက်မပြတ် ဆောင်ရွက်သွားမည်။

၇။ နိုင်ငံခြားရေး

- လွတ်လပ်၍ တက်ကြွသော ဘက်မလိုက်နိုင်ငံခြားရေးဝါဒကို ကျင့်သုံးမည်။ ငြိမ်းချမ်းစွာ အတူယှဉ်တွဲနေထိုင်သော မူကြီးငါးချက်ကို ကိုင်စွဲကျင့်သုံးမည်။
- ကုလသမဂ္ဂအဖွဲ့အစည်းများ၊ နိုင်ငံတကာအဖွဲ့အစည်းများတွင် တက်ကြွစွာပါဝင်ဆောင်ရွက်မည်။
- နိုင်ငံတကာနှင့် ပိုမိုထိတွေ့ကာ ချစ်ကြည်ရင်းနှီးစွာ ဆက်ဆံသွားမည်။ အာဆီယံ အဖွဲ့အစည်းနှင့်အတူ ဒေသတွင်းအဖွဲ့အစည်းများတွင် တက်ကြွစွာပါဝင်ဆောင်ရွက်၍ နိုင်ငံတော်၏ အကျိုးစီးပွားဖြစ်ထွန်းအောင် ဆောင်ရွက်မည်။
- နိုင်ငံတော်အချုပ်အခြာအာဏာကို ထိပါးလာသည့် နိုင်ငံတကာစွက်ဖက်မှုများကို ပြည်သူများနှင့်အတူ ပူးပေါင်းဆောင်ရွက်မည်။
- မြန်မာနိုင်ငံ၏ ပထဝီနိုင်ငံရေးကို အလေးထား၍ အိမ်နီးချင်းနိုင်ငံများနှင့် ချစ်ကြည်ရင်းနှီးစွာနေထိုင်သွားမည်။
- မြန်မာနိုင်ငံကို ကုလသမဂ္ဂစင်မြင့်မှတိုက်ခိုက်လာသည့် ICJ ကိစ္စမျိုးကို ဆန့်ကျင်ကန့်ကွက်သွားမည်။

၈။ တောင်သူလယ်သမား

- သီးနှံစိုက်ပျိုးလုပ်ကိုင်သူတိုင်း လယ်ယာမြေပိုင်ဆိုင်ခွင့်ရှိစေရမည်။ တောင်သူလယ်သမား၏ လယ်ယာမြေကို တောင်သူလယ်သမားများ၏ လက်ဝယ်တွင်သာ ရှိနေစေရန် ဆောင်ရွက်မည်။
- တောင်သူလယ်သမားများ၏ အကျိုးစီးပွားအရပ်ရပ်ကို



လက်တွေ့ကာကွယ် စောင့်ရှောက်ပေးသော ဥပဒေများကို ပြဋ္ဌာန်းဆောင်ရွက်မည်။

- စိုက်ပျိုးစရိတ်ချေးငွေလုပ်ငန်းများတွင် သီးနှံတစ်ဧက အမှန်ကုန်ကျစရိတ်ကို နှစ်လတ်၊ နှစ်ရှည် ချေးပေးနိုင်စေရန် ဆောင်ရွက်မည်။
- ခေတ်မီစက်မှုလယ်ယာ စိုက်ပျိုးရေးစနစ်သို့ တောင်သူလယ် သမားများ ကူးပြောင်းစိုက်ပျိုးနိုင်စေရန် စီစဉ်ဆောင်ရွက် မည်။
- လယ်ယာကဏ္ဍကို လယ်သမားများစိတ်ဝင်စားသည့် စီးပွားရေးကဏ္ဍဖြစ်အောင် ဆောင်ရွက်မည်။
- ရေ၊ မြေ သဘာဝအခြေအနေနှင့်ကိုက်ညီသည့် အထွက်နှုန်း နှင့် အရည်အသွေးကောင်းမွန်သော သီးနှံမျိုးကောင်းမျိုးသန့် များကို တောင်သူလယ်သမားများ၏ ဆန္ဒနှင့် အညီ လွတ်လပ်စွာ စိုက်ပျိုးထုတ်လုပ်၊ ရောင်းချ၊ သိုလှောင်ခွင့် ရှိစေရမည်။
- တောင်သူလယ်သမားများအတွက် အာမခံချက်ရှိသည့် စက်ကိရိယာ၊ ဓာတ်မြေဩဇာ၊ ပိုးသတ်ဆေးစသည့် ပံ့ပိုး ပစ္စည်းများကို မျှတသော ဈေးနှုန်းဖြင့် ဝယ်ယူရရှိစေရေးနှင့် ထုတ်လုပ်သော သီးနှံများကိုလည်း သင့်လျော်မျှတသော ဈေးနှုန်းများရရှိရေးကို ဆောင်ရွက်မည်။
- လယ်ယာကဏ္ဍ၏ စီးပွားရေးလုပ်ငန်းဆောင်တာအရပ်ရပ် ပိုမိုတိုးတက်ရေးအတွက် ဆောင်ရွက်မည်။
- တောင်သူလယ်သမားများနှင့် ကျေးလက်နေပြည်သူများ

အပိုင်ဝင်ငွေရရှိစေရန်နှင့် မွေးမြူရေး၊ အိမ်တွင်းစက်မှုလက်မှု လုပ်ငန်းများ ဖွံ့ဖြိုးတိုးတက်စေရန်တို့အတွက် ငွေကြေး အရင်းအနှီးနှင့် ခေတ်မီနည်းပညာများရရှိစေရန် ဆောင် ရွက်ပေးမည်။

- ပြောင်းလဲနေသော ရာသီဥတုအခြေအနေနှင့်ကိုက်ညီသည့် သီးနှံစိုက်ပျိုးရေး ပုံစံပြောင်းလဲ စိုက်ပျိုးနိုင်စေရန် စိုက်ပျိုး ရေးအလေ့အကျင့်ကောင်းများကို ပညာရှင်များနှင့်ညှိနှိုင်း ကာ သုတေသနလုပ်ငန်းများ ဆောင်ရွက်၍ကူညီပေးမည်။
- တောင်သူလယ်သမားများ စိုက်ပျိုးမွေးမြူသည့် ထုတ်ကုန် များရောင်းချရာတွင် ဝင်ရောက်ချယ်လှယ်အမြတ်ထုတ် မှုများကင်းရှင်းစေရန် ဆောင်ရွက်မည်။
- လယ်ယာမြေပိုင်ဆိုင်ခွင့် အမွေဆက်ခံခြင်းနှင့်စပ်လျဉ်းသည့် အငြင်းပွားမှုများမှအပ အခြားသော မြေယာလုပ်ပိုင်ခွင့် အငြင်းပွားမှုများကို တရားရုံးအဆုံးအဖြတ်ဖြင့် ဆောင်ရွက် ခြင်းမပြုစေဘဲ မြေယာစီမံခန့်ခွဲရေးကော်မတီ အဆင့်ဆင့် ကသာ ဆုံးဖြတ်နိုင်ရန် ဆောင်ရွက်မည်။
- မြေယာအသုံးချရေးမူဝါဒကို စနစ်တကျရေးဆွဲပြီး အကောင် အထည်ဖော်ဆောင်ရွက်မည်။
- ပြဋ္ဌာန်းထားသော ဥပဒေကိုကျော်လွန်၍ ထုတ်ပြန်ထား သော အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ပယ်ဖျက်သွားမည်။
- တောင်သူလယ်သမားများ၏ လယ်ယာထွက်ကုန်များကို အာမခံထားသည့်စနစ်၊ သိုလှောင်ရုံများတွင် အပ်နှံသည့်

စနစ်နှင့် အပေါင်ထားသည့်စနစ်များကို ဆောင်ရွက်ပေးမည်။

- သဘာဝဘေးအန္တရာယ်၊ ပိုးမွှားရောဂါကျရောက်မှုနှင့် အခြားအကြောင်းများကြောင့် လယ်ယာမြေနှင့် သီးနှံများ၊ ကျွဲ၊ နွား တိရစ္ဆာန်များ ပျက်စီးဆုံးရှုံးမှု ကြုံတွေ့ရပါက သီးနှံဆက်လက် စိုက်ပျိုးလုပ်ကိုင်ဆောင်ရွက်သွားနိုင်ရန် အချိန်မီ ထောက်ပံ့ကူညီမှုများ ဆောင်ရွက်ပေးမည်။

- တောင်သူလယ်သမားထုအတွင်း စည်းလုံးညီညွတ်မှုရရှိရေး၊ တောင်သူလယ်သမားတို့၏ အကျိုးစီးပွားကာကွယ်စောင့်ရှောက်ရေးနှင့် ဖွံ့ဖြိုးတိုးတက်ရေးတို့အတွက် တစ်လုံးတစ်စည်းတည်းသော တောင်သူလယ်သမားအဖွဲ့အစည်းကြီးကို ဖွဲ့စည်းနိုင်စေရန် ဆောင်ရွက်ပေးမည်။

- နိုင်ငံတော်စီမံကိန်းလုပ်ငန်းများအတွက် မဖြစ်မနေ လယ်ယာမြေသိမ်းဆည်းရန်လိုအပ်ပါက လိုအပ်သည့် မြေယာပမာဏအနည်းဆုံးကိုသာ တည်ဆဲဥပဒေနှင့် အညီ စနစ်တကျ သိမ်းဆည်းရန်နှင့် ထိုက်တန်သည့် လျော်ကြေး၊ နစ်နာကြေးများရရှိစေရန်ဆောင်ရွက်မည်။

၉။ အလုပ်သမား

- အလုပ်သမားများအတွက် ရသင့်ရထိုက်သော အခွင့်အရေးများဖြစ်သည့် အလုပ်လုပ်ပိုင်ခွင့်၊ အလုပ်ခွင်တည်မြဲပိုင်ခွင့်၊ အားလပ်ချိန်ရပိုင်ခွင့်၊ ပညာသင်ကြားပိုင်ခွင့်၊ မီးဖွားသည့် အခါရပိုင်ခွင့်၊ လျော်ကြေးရပိုင်ခွင့်၊ လူမှုဖူလုံရေးခံစားပိုင်ခွင့်၊ အလုပ်မလုပ်သည့်အခါ လုံခြုံမှုရပိုင်ခွင့်စသည့် ခံစားပိုင်ခွင့်

များကို ဥပဒေနှင့်အညီ အပြည့်အဝခံစားနိုင်ရန် ဆောင်ရွက်သွားမည်။

- အလုပ်သမားများအပေါ် မတရားခြယ်လှယ်ခြင်း၊ ဂုဏ်သိက္ခာကျဆင်းစေခြင်း၊ လူ့အခွင့်အရေးချိုးဖောက်ခြင်းတို့ ကင်းစင်စေရေးကို ဆောင်ရွက်သွားမည်။

- အလုပ်သမားများ၏ လုပ်ခ၊ လစာနှင့် အငြိမ်းစားလစာများ ဥပဒေပါခံစားခွင့်နှင့် ရပိုင်ခွင့်များဆိုင်ရာ ငွေကြေးပမာဏ သတ်မှတ်ချက်များကို နေထိုင်စားသောက်မှုစရိတ်နှင့် လိုက်လျောညီထွေဖြစ်အောင် ပြင်ဆင်သတ်မှတ်ရေးအတွက် ဆောင်ရွက်သွားမည်။ နိုင်ငံတကာသတ်မှတ်ချက်များနှင့်ကိုက်ညီစေရေးကိုလည်း အလေးထားဆောင်ရွက်သွားမည်။

- အလုပ်သမားများအတွက် အလုပ်အကိုင်အခွင့်အလမ်းများ ပိုမိုဖြစ်ထွန်းရေး၊ လူ့စွမ်းအားအရင်းအမြစ်များ တိုးတက်ဖော်ဆောင်ရေးအတွက် ရင်းနှီးမြှုပ်နှံမှုအပါအဝင် ဘက်စုံမူဝါဒများ ချမှတ်ဆောင်ရွက်မည်။

- အလုပ်လက်မဲ့ပြဿနာရင်ဆိုင်ရမည့် အခြေအနေများ လျော့နည်းအောင် ကြိုးပမ်းဆောင်ရွက်သွားမည်။

- အလုပ်သမားများ ပြည်ပလုပ်ငန်းခွင်များသို့ သွားရောက်လုပ်ကိုင်နိုင်သည့် အခွင့်အလမ်းများရရှိရေး ညှိနှိုင်းသဘောတူညီချက်အတိုင်း မှန်ကန်သည့်အကျိုး ခံစားခွင့်များ ရရှိရေးနှင့် ဘဝလုံခြုံမှုအတွက် အကာအကွယ်ပေးရေးကို ဆောင်ရွက်သွားမည်။



- အလုပ်သမားများ ကုန်ထုတ်လုပ်မှုတိုးတက်ရေး တာဝန်ကိုကျေပွန်စွာ ထမ်းဆောင်နိုင်ရေးအတွက် ဆောင်ရွက်သွားမည်။
- အလုပ်သမားများ အကျိုးစီးပွားအတွက် (ILO)ကချမှတ်ထားသော ကွန်ဗင်းရှင်းများနှင့်အညီ ပိုမိုထိတွေ့ဆက်ဆံဆောင်ရွက်သွားမည်။
- အလုပ်သမားထုအတွင်း စည်းလုံးညီညွတ်မှုရရှိရေး၊ အလုပ်သမားတို့၏ အကျိုးစီးပွားကာကွယ်စောင့်ရှောက်ရေးနှင့် ဖွံ့ဖြိုးတိုးတက်ရေးတို့အတွက် မိမိတို့နှင့် အကျိုးစီးပွားတူ၊ မူဝါဒတူညီသည့် အဖွဲ့အစည်းများနှင့်ပူးပေါင်း၍ အလုပ်သမားအဖွဲ့အစည်းများ လွတ်လပ်စွာဖြင့် စနစ်တကျ ဖွဲ့စည်းနိုင်အောင် ဆောင်ရွက်သွားမည်။

၁၀။ လူငယ်

- လူငယ်များအား နိုင်ငံခြားဆောင်ကောင်းများ၊ နိုင်ငံသားကောင်းများ၊ အသိပညာရှင်၊ အတတ်ပညာရှင်၊ လူ့စွမ်းအားအရင်းအမြစ်ကောင်းများဖြစ်လာစေရန် ပြုစုပျိုးထောင်ဆောင်ရွက်မည်။
- လူငယ်များ မျိုးချစ်စိတ်ဓာတ်ရှင်သန်ထက်မြက်ရေး၊ နိုင်ငံရေးရာနှင့် ကမ္ဘာ့ရေးရာ အမြင်များကို အချိန်နှင့်တပြေးညီ လေ့လာနိုင်ပြီး စွမ်းရည်ထက်မြက် ရင့်ကျက် ခိုင်မာသည့် မျိုးဆက်သစ်များဖြစ်လာစေရေးကို ဦးတည်ကြိုးပမ်းဆောင်ရွက်မည်။
- လူငယ်များအား နိုင်ငံရေး၊ အုပ်ချုပ်ရေး၊ စီးပွားရေး၊

လူမှုရေးစသည့် နယ်ပယ်အသီးသီး၌ အတွေ့အကြုံမြင့်မားသည့် အင်အားစုများဖြစ်လာစေရေးနှင့် ထူးချွန်ထက်မြက်သည့် လူငယ်များဖြစ်လာစေရေးကို ပြုစုပျိုးထောင်ဆောင်ရွက်မည်။

- လူငယ်များ၏ အလုပ်အကိုင်အခွင့်အလမ်းများ ပေါ်ထွန်းရေးနှင့် မိမိတို့၏ အသိပညာ၊ အတတ်ပညာကျွမ်းကျင်မှုနှင့်အညီ လုပ်ငန်းတာဝန်များ ထမ်းဆောင်နိုင်ရေးကို အာမခံချက်များရရှိရေးအတွက် နည်းလမ်းအသွယ်သွယ်ဖြင့် ကြိုးပမ်းဆောင်ရွက်မည်။
- လူငယ်များ၏ ဘဝရေရှည်ဖွံ့ဖြိုးတိုးတက်ရေးနှင့် အာမခံချက်များရရှိရေးအတွက် နည်းလမ်းအသွယ်သွယ်ဖြင့် ကြိုးပမ်းဆောင်ရွက်မည်။
- နိုင်ငံတော်နှင့် လူငယ်တစ်ရပ်လုံး၏ အကျိုးစီးပွားအတွက် စည်းလုံးညီညွတ်သော လူငယ်အဖွဲ့အစည်းများထူထောင်နိုင်ရေးကို ဆောင်ရွက်မည်။
- ခေတ်မီဖွံ့ဖြိုးတိုးတက်သော သတင်းအချက်အလက်နည်းပညာ (အိုင်တီ) နည်းပညာရပ်များ နားလည်တတ်ကျွမ်းသည့် မျိုးဆက်သစ်လူငယ်များ ဖြစ်ထွန်းရေးအတွက် ဦးတည်ကြိုးပမ်းဆောင်ရွက်မည်။
- ပြည်သူ့ရေးရာလုပ်ငန်းများတွင် လူငယ်များ ထူးချွန်ထက်မြက်စွာ ပါဝင်ထမ်းဆောင်နိုင်ရေးနှင့် ဘဝအာမခံချက်ရှိသည့် အသက်မွေးဝမ်းကျောင်းနှင့်ဆိုင်သော အလုပ်အကိုင်၊ အခွင့်အလမ်းရရှိရေးကို နည်းလမ်းအသွယ်သွယ်

ဖြင့် ဆောင်ရွက်သွားမည်။

- လူငယ်မူဝါဒနှင့်အညီ လူငယ်များ၏ အကျိုးစီးပွားဖွံ့ဖြိုးတိုးတက်ရေးအတွက် ဆောင်ရွက်ရာတွင် လူငယ်ထုစာစီရပ်လုံးတက်ကြွစွာ ပါဝင်ဆောင်ရွက်နိုင်ရေးအတွက် ကြိုးပမ်းသွားမည်။

၁၁။ အမျိုးသမီး

- နိုင်ငံတော်ဖွဲ့စည်းပုံအခြေခံဥပဒေနှင့်အညီ အမျိုးသမီးများ၏ရပိုင်ခွင့်များ ရရှိခံစားစေရမည်။
- အမျိုးသမီးထုအတွက် မျိုးချစ်စိတ်ဓာတ် ရှင်သန်ထက်မြက်၍ အမျိုးသားယဉ်ကျေးမှုအစဉ်အလာ ထိန်းသိမ်းစောင့်ရှောက်ရေးကို ဆောင်ရွက်မည်။
- ကုလသမဂ္ဂကပြဋ္ဌာန်း၍ မြန်မာနိုင်ငံက ပါဝင်လက်မှတ်ရေးထိုးထားသော အမျိုးသမီးများအား နည်းမျိုးစုံဖြင့် ခွဲခြားဆက်ဆံမှု ပပျောက်ရေးဆိုင်ရာ သဘောတူစာချုပ် (CEDAW) ကဲ့သို့သော အမျိုးသမီးအခွင့်အရေးဆိုင်ရာ ပဋိညာဉ်များကို မိမိနိုင်ငံ၏ ယဉ်ကျေးမှုဓလေ့ထုံးတမ်းများနှင့်အညီ အကောင်အထည်ဖော် ဆောင်ရွက်မည်။
- မြန်မာနိုင်ငံလုံးဆိုင်ရာ အမျိုးသမီးရေးရာကော်မတီက ရေးဆွဲထားသော အမျိုးသမီးများ ဖွံ့ဖြိုးတိုးတက်ရေးဆိုင်ရာ အမျိုးသားအဆင့် မဟာဗျူဟာစီမံကိန်း (၂၀၁၃-၂၀၂၂) NSPAW ၏ အဓိကလုပ်ငန်းနယ်ပယ် (၁၂)ရပ် အကောင်အထည်ဖော်ရေးလုပ်ငန်းများတွင် မိမိပါတီ၏ မူဝါဒများနှင့်အညီ ပူးပေါင်းဆောင်ရွက်သွားမည်။

- အမျိုးသမီးများ စွမ်းရည်မြှင့်တင်ရေး၊ ဗဟုသုတကြွယ်ဝရေးတို့နှင့် နိုင်ငံရေးတွင် ပိုမိုပါဝင်လာရေးတို့အတွက် စွမ်းဆောင်ရည်မြှင့်တင်ရေး လုပ်ငန်းများကို ဆောင်ရွက်မည်။

- နိုင်ငံရေး၊ စီးပွားရေး၊ လူမှုရေး စသည့်ကဏ္ဍအသီးသီးတွင် ထူးချွန်ထက်မြက်သော အမျိုးသမီးများ ပေါ်ထွန်းလာရေးနှင့် ဆုံးဖြတ်ပိုင်ခွင့်ရှိသည့် နေရာရရှိရေးအတွက် ဆောင်ရွက်မည်။

- အမျိုးသမီးများ ရင်ဆိုင်နေရသော လူကုန်ကူးခံရမှု အန္တရာယ်နှင့် အသက်အရွယ်မရွေး အကြမ်းဖက်ခံရမှုမှ ကာကွယ်ရေးနှင့် ပြန်လည်ထူထောင်ရေးလုပ်ငန်းများကို ဆောင်ရွက်မည်။

- အမျိုးသမီးများနှင့်သက်ဆိုင်သော ဥပဒေပိုင်းဆိုင်ရာ အသိပညာပေးရေးလုပ်ငန်းများကို ကျယ်ပြန့်စွာ ဆောင်ရွက်သွားမည်။

- နိုင်ငံတော်နှင့် အမျိုးသမီးများ၏ အကျိုးစီးပွားကို ဖော်ဆောင်နိုင်သည့် အမျိုးသမီးအဖွဲ့ ဖွဲ့စည်းထူထောင်နိုင်ရေး ကြိုးပမ်းသွားမည်။ ထို့ပြင် နယ်ပယ်အသီးသီးမှ အမျိုးသမီးများနှင့်စုစည်းကာ ကွန်ယက်ချိတ်ဆက်၍ အမျိုးသမီးများအရေး ဆောင်ရွက်နိုင်ရေးကြိုးပမ်းမည်။

၁၂။ အသိပညာရှင်၊ အတတ်ပညာရှင်များ

- နိုင်ငံတော်တွင် အသိပညာ၊ အတတ်ပညာများ လွတ်လပ်စွာ ဖွံ့ဖြိုးတိုးတက်လာနိုင်သည့် အခြေအနေကောင်းများ

ဖြစ်ပေါ်စေရန် ဆောင်ရွက်မည်။

- ပညာရှင်များ၏ တီထွင်ဖန်တီးမှုများကို မူပိုင်ခွင့်ဥပဒေများအရ အကာအကွယ်ပေးနိုင်ရေးကို ဆောင်ရွက်မည်။
- နိုင်ငံတော်ပြင်ပရောက်ရှိနေသည့် အသိပညာရှင်၊ အတတ်ပညာရှင်များ၏ အတွေ့အကြုံပညာရပ်များအား နိုင်ငံတော်အတွက် ပံ့ပိုးကူညီမှုများရရှိအောင် ကြိုးပမ်းဆောင်ရွက်သွားမည်။
- အသိပညာရှင်၊ အတတ်ပညာရှင်များ၏ ဆန္ဒများ၊ ပူးပေါင်းကူညီမှုများဖြင့် နိုင်ငံတော်အတွက် အကျိုးရှိထိရောက်စေမည့် သုတေသနနှင့် ဖွံ့ဖြိုးရေးလုပ်ငန်းများအား ပြည်တွင်း၌သာမက နိုင်ငံတကာနှင့်ပါ ကျယ်ကျယ်ပြန့်ပြန့် ဆောင်ရွက်ရန် အားပေးမည်။ လက်တွေ့အသုံးချဖော်ဆောင်နိုင်ရေးအတွက်လည်း အားပေးကူညီမည်။
- နိုင်ငံတကာတွင် ဖြစ်ပေါ်ပြောင်းလဲလျက်ရှိသည့် သတင်း၊ နည်းပညာများအား စုစည်းလေ့လာနိုင်သည့် အသိပညာရှင်၊ အတတ်ပညာရှင် ပညာရပ်ဆိုင်ရာအဖွဲ့များ ဖွဲ့စည်းဆောင်ရွက်သွားမည်။
- နိုင်ငံတော်၏ စီးပွားရေး၊ ဘဏ္ဍာရေး၊ ငွေရေးကြေးရေး၊ ပညာရေး၊ ကျန်းမာရေး စသည့်အဖွဲ့အစည်းများ၊ ဌာနများတွင် သက်ဆိုင်ရာ ဘာသာရပ်များအလိုက် အသိပညာရှင်၊ အတတ်ပညာရှင်များကို အရည်အချင်းကျွမ်းကျင်မှု အခြေခံဖြင့် ဦးစားပေး တာဝန်ထမ်းဆောင်နိုင်ရန် ဆောင်ရွက်မည်။
- နိုင်ငံတော်၏အဖွဲ့အစည်းများ၊ လုပ်ငန်းဌာနများတွင်

အသိပညာရှင်၊ အတတ်ပညာရှင်များ၊ ယင်းတို့၏အရည်အချင်းနှင့် ကျွမ်းကျင်မှုအလိုက် ထိုက်တန်စွာ တာဝန်ထမ်းဆောင်နိုင်မည့် အခွင့်အလမ်းများရှိစေရန် ဆောင်ရွက်မည်။

- အသိပညာရှင်၊ အတတ်ပညာရှင်များ၏ လုပ်ငန်းများ ဖွံ့ဖြိုးတိုးတက်ရေးအတွက် အားပေးကူညီဆောင်ရွက်သွားမည့်အပြင် ပညာရပ်ဆိုင်ရာအဖွဲ့အစည်းများ ထူထောင်နိုင်ရေးကို အားပေးမည်။

၁၃။ စီးပွားရေးလုပ်ငန်းရှင်များ

- စီးပွားရေးလုပ်ငန်းဆောင်တာအရပ်ရပ်တွင် စီးပွားရေးလုပ်ငန်းရှင်များသည် မိမိတို့၏အရင်းအနှီး၊ နည်းပညာအလိုက် ဥပဒေနှင့်အညီ လွတ်လပ်စွာ ပြိုင်ဆိုင်ခွင့်ရှိစေရမည်။
- စီးပွားရေးလုပ်ငန်းရှင်များသည် စီးပွားရေးလုပ်ငန်းများလုပ်ဆောင်ရာတွင် ဥပဒေပါရပိုင်ခွင့်များကို တန်းတူညီမျှရယူခံစားခွင့်ရှိစေရမည်။
- စီးပွားရေးလုပ်ငန်းများတွင် တစ်ဦးတစ်ယောက်ကဖြစ်စေ၊ အဖွဲ့ကဖြစ်စေ မလျော်သောနည်းလမ်းဖြင့် အခွင့်အရေးရယူမှု၊ လက်ဝါးကြီးအုပ် ဆောင်ရွက်မှုများကို တားဆီးကာကွယ်မည်။
- စီးပွားရေးလုပ်ငန်းရှင်များ၏ လုပ်ငန်းအလိုက်အဖွဲ့အစည်းများဖြင့် နိုင်ငံတကာ စီးပွားရေးအဖွဲ့အစည်းများ၊ လုပ်ငန်းရှင်များနှင့် ဆက်သွယ်ပူးပေါင်းဆောင်ရွက်နိုင်သည့် အခွင့်အလမ်းများရှိစေမည်။

- စွန့်ဦးတီထွင်လုပ်ငန်း (Entrepreneur)များ ဖြစ်ထွန်းလာရေး၊ နိုင်ငံတကာနယ်ပယ်တွင် ယှဉ်ပြိုင်စွမ်းဆောင်နိုင်စွမ်းရှိသည့် စွမ်းဆောင်ရှင် (National Champion)များ ပေါ်ထွန်းရေးကို အားပေးဆောင်ရွက်မည်။
- အသေးစားနှင့် အလတ်စားစီးပွားရေးလုပ်ငန်း (M.SME) များ ရှင်သန်ဖြစ်ထွန်းလာစေရန် ဥပဒေများပြဋ္ဌာန်း၍ အားပေးဆောင်ရွက်မည်။

၁၄။ တပ်မတော်

- တပ်မတော်၏ ဗီဇနှင့် သမိုင်းကြောင်းအစဉ်အလာ၊ တပ်မတော်ဖွဲ့စည်းတည်ဆောက်မှု၊ တပ်မတော်၏အတွေ့အကြုံနှင့် စွမ်းဆောင်နိုင်မှုတို့အပေါ် အခြေခံ၍ အမျိုးသားဖွံ့ဖြိုးတိုးတက်ရေးလမ်းကြောင်းတွင် အခြေခံဥပဒေ၏ဘောင်အတွင်း နည်းလမ်းကျနစွာ ပါဝင်သွားနိုင်ရေးကို ကြိုးပမ်းသွားမည်။
- တိုင်းရင်းသားများပါဝင်သည့် တစ်ခုတည်းသော စည်းလုံးညီညွတ်သည့် ပြည်ထောင်စုတပ်မတော်အဖြစ် အစဉ်အမြဲ ရပ်တည်နေရန် ကြိုးပမ်းသွားမည်။
- တပ်မတော်သည် နိုင်ငံတော်၏ အမျိုးသားနိုင်ငံရေးအင်အားစုတစ်ခုဖြစ်သည်။ သို့သော် ဖွဲ့စည်းပုံအခြေခံဥပဒေအရ လွှတ်တော်များတွင် တပ်မတော်၏ပါဝင်နေမှုကို တစ်စတစ်စ လျှော့ချသွားမည်။

၁၅။ နိုင်ငံ့ဝန်ထမ်း

- အလုပ်ခွင်တည်မြဲခွင့်ရှိစေရေး၊ လုပ်ငန်းကျွမ်းကျင်မှု၊

ရိုးသားမှု၊ ကြိုးစားမှုနှင့် လုပ်သက်အလိုက် ရာထူးနေရာထိုက်တန်စွာရရှိရေးကို ဆောင်ရွက်မည်။

- လုပ်ငန်းဌာနအတွင်း ရာထူးတိုးမြှင့်ရာတွင် မိမိဌာနအတွင်းရှိ ပညာရှင်များ၊ ကျွမ်းကျင်သူများကိုသာ ဦးစားပေး၍ ခန့်ထားပေးရေးကို ဆောင်ရွက်သွားမည်။
- နိုင်ငံ့ဝန်ထမ်းဥပဒေပါ ခံစားခွင့်များဆိုင်ရာ ငွေကြေးပမာဏသတ်မှတ်ချက်များနှင့် ဝန်ထမ်းများ၏ လုပ်ခ၊ လစာနှင့် အငြိမ်းစားလစာများကို အခြေခံစားသောက်မှုစရိတ်နှင့် လိုက်လျောညီထွေဖြစ်စေရန် ဆောင်ရွက်မည်။
- နိုင်ငံ့ဝန်ထမ်းနှင့် မိသားစုများ၏ ပုံမှန်စားဝတ်နေရေးနှင့် ပညာရေး၊ ကျန်းမာရေးခံစားခွင့်များ စသည့်သက်သာချောင်ချိရေးတို့အတွက် ထိုက်သင့်သည့်အာမခံချက်ရရှိစေရန် ဆောင်ရွက်သွားမည်။
- နိုင်ငံ့ဝန်ထမ်းများ၏ လုပ်ငန်းစွမ်းဆောင်ရည်နှင့် အလုပ်ကို တန်ဖိုးထား ဂုဏ်ယူတတ်သော စိတ်ဓါတ်ခိုင်မာဖွံ့ဖြိုးစေရန် လေ့ကျင့်ပျိုးထောင်ပေးမည်။
- နိုင်ငံ့ဝန်ထမ်းများအတွင်း စည်းလုံးညီညွတ်မှုရရှိရေး၊ ဝန်ထမ်းများ၏ အကျိုးစီးပွားကာကွယ်စောင့်ရှောက်ရေး၊ ဖွံ့ဖြိုးတိုးတက်ရေးအတွက် နိုင်ငံ့ဝန်ထမ်း အဖွဲ့အစည်းများ လွတ်လပ်စွာဖြင့် စနစ်တကျဖွဲ့စည်းနိုင်အောင် ဆောင်ရွက်သွားမည်။
- နိုင်ငံ့ဝန်ထမ်းအငြိမ်းစားများ ဥပဒေနှင့်အညီ ရသင့်ရထိုက်သော အကျိုးခံစားခွင့်များ အပြည့်အဝရရှိရေးအတွက်



အဖွဲ့အစည်းများ စနစ်တကျဖွဲ့စည်းနိုင်အောင် ဆောင်ရွက်သွားမည်။

၁၆။ ပြည်သူ့ရေးရာ

- ပြည်သူများ၏ စားသောက်နေထိုင်စရိတ်၊ ပညာရေး၊ ကျန်းမာရေးစသည့် လူမှုရေးကဏ္ဍများတွင် ကျခံရသည့် ကုန်ကျစရိတ်များ မျှတသက်သာစေရန် သက်သာချောင်ချိရေးလုပ်ငန်းစဉ်များအား အစီအစဉ်ချမှတ်ဆောင်ရွက်မည်။
- ပြည်သူလူထု၏ စားဝတ်နေရေးဆိုင်ရာ ကိစ္စရပ်များအတွက် ပြည်တွင်းစားသုံးမှု ဖူလုံရေးနှင့် ကုန်ဈေးနှုန်းတည်ငြိမ်ရေးကို ဦးတည်ကြိုးပမ်းဆောင်ရွက်မည်။
- သက်ကြီးရွယ်အိုများ၊ ခိုကိုးရာမဲ့အမျိုးသမီးများ၊ မိဘမဲ့ကလေးများ၊ လေလွင့်လူငယ်များအား ကူညီစောင့်ရှောက်ရေးလုပ်ငန်းများကို မြှင့်တင်ဆောင်ရွက်မည်။
- မသန်စွမ်းသူများအတွက် အခြားနိုင်ငံသားများနည်းတူ အခွင့်အရေးများ ရရှိခံစားနိုင်ရေးနှင့် နိုင်ငံတော်၏ တာဝန်များကို ပါဝင်ဆောင်ရွက်ခွင့်ရရှိရေးတို့ကို ဆောင်ရွက်မည်။
- ပြည်သူများ တွေ့ကြုံခံစားနေရသည့် အကျင့်ပျက်ခြစားမှု၊ လာဘ်ပေးလာဘ်ယူမှုနှင့် အဂတိလိုက်စားမှုများ တိုက်ဖျက်ရေးလုပ်ငန်းများကို ဆောင်ရွက်မည်။
- ပြည်သူများ ဆင်းရဲမွဲတေမှု လျော့နည်းကျဆင်းရေးအတွက် နည်းလမ်းအသွယ်သွယ်ဖြင့် ဆောင်ရွက်မည်။
- ပြည်သူလူထု ယုံကြည်အားထားရသော တရားရေးမဏ္ဍိုင်

တည်ဆောက်ရေးကို ဆောင်ရွက်မည်။

- ပြည်သူများအပေါ် ဝန်ထုပ်ဝန်ပိုးဖြစ်စေသော အခွန်အခများကို လျော့ချနိုင်ရေး ဆောင်ရွက်မည်။
- ပြည်သူလူထု ယုံကြည်အားထားရသော စီမံခန့်ခွဲရေး ယန္တရားတည်ဆောက်ရေးကို ဆောင်ရွက်မည်။

၁၇။ နိုင်ငံတော်ခေတ်မီဖွံ့ဖြိုးတိုးတက်ရေးအတွက် စီးပွားရေးမူဝါဒနှင့်လုပ်ငန်းစဉ်များ

- ခေတ်မီဖွံ့ဖြိုးသော နိုင်ငံတော်ကြီးဖြစ်ထွန်းစေရန်နှင့် ပြည်သူတို့၏ လူနေမှုအဆင့်အတန်းများ မြင့်မားရေးအတွက် “လွတ်လပ်သောအမျိုးသားစီးပွားရေးမူဝါဒ”ကို ကျင့်သုံးသွားမည်။
- စီးပွားရေးလုပ်ငန်းဆောင်တာအရပ်ရပ်အား ဈေးကွက်စီးပွားရေးယန္တရားများကို ဖော်ဆောင်ရာတွင် ဥပဒေနှင့်အညီ လွတ်လပ်စွာ ဆောင်ရွက်ခွင့်ရှိစေမည်။
- တန်းတူရည်တူရှိမှု၊ အမှီခိုကင်းမှုများကို အခြေခံကာ မိတ်ဖက်အာဆီယံနိုင်ငံများ၊ ဒေသတွင်းနိုင်ငံများ၊ နိုင်ငံတကာ စီးပွားရေး၊ ဘဏ္ဍာရေး၊ ငွေကြေးအဖွဲ့အစည်းများနှင့်ပါ ကျယ်ပြန့်စွာ ပူးပေါင်းဆောင်ရွက်မည်။
- နိုင်ငံပိုင်၊ သမဝါယမပိုင်၊ ပုဂ္ဂလိကပိုင်နှင့် နိုင်ငံတော်နှင့်ပုဂ္ဂလိကပူးပေါင်း ဆောင်ရွက်မှု အခန်းကဏ္ဍလေးရပ်စလုံးတွင် လွတ်လပ်စွာဆောင်ရွက်နိုင်မည့်



- ပုဂ္ဂလိကပိုင်ကဏ္ဍကို အလေးပြုဖော်ထုတ်မည်။
- ဈေးကွက်ယန္တရားဖြင့် နိုင်ငံတော်၏ဓနအင်အား (Wealth) ဖွံ့ဖြိုးတိုးတက်စေရန် ဆောင်ရွက်မည်။ တိုးတက်လာသည့် ဓနအင်အားခွဲဝေရာတွင် လူမှုအဖွဲ့အစည်း တစ်ရပ်လုံး အတွက် လူမှုသဟဇာတမျှတစေမှု (Social Harmony) ဖြစ်စေရန် ဆောင်ရွက်မည်။
- အဓိကကျသည့် စီးပွားရေးကဏ္ဍများဖြစ်သည့် ထုတ်လုပ်မှု၊ ကုန်သွယ်မှု၊ ဘဏ္ဍာရေး၊ ငွေရေးကြေးရေးရင်းနှီးမြှုပ်နှံမှု၊ စုဆောင်းမှု၊ ပို့ကုန်ရရှိရေး၊ နိုင်ငံခြားငွေအရ အသုံး စသည့်ကဏ္ဍများဟန်ချက်ညီ တည်ငြိမ်ခိုင်မာမှုရှိစေရန် ကြိုးပမ်းဆောင်ရွက်မည်။
- သဘာဝသယံဇာတ အရင်းအမြစ်များကို ထုတ်လုပ် သုံးစွဲရာတွင် နောင်လာ နောက်သား၊ သားစဉ်မြေးဆက် တိုင်အောင် ထုတ်လုပ်သုံးစွဲနိုင်မည့် အစီအမံများ ပြုလုပ်မည်။
- ပို့ကုန်မြှင့်တင်ရေးကို အခြေပြုသောစီးပွားရေးကို ဆောင်ရွက်မည်။
- နိုင်ငံတော်က ပြဌာန်းထားသောဥပဒေများနှင့်အညီ ဥပဒေအရ အာမခံသော နိုင်ငံခြားရင်းနှီးမြှုပ်နှံမှုများ ပိုမိုစီးဝင်စေရန်နှင့် နည်းပညာများနှင့် ကျွမ်းကျင်မှု အတွေ့အကြုံများ လွှဲပြောင်းရရှိရေးကို ဆောင်ရွက်မည်။
- ဘဏ်လုပ်ငန်းများ ခေတ်မီစေရန်နှင့် စီးပွားကုန်သွယ်မှု လုပ်ငန်းများကို ပြည်တွင်းနှင့်နိုင်ငံခြားဘဏ်လုပ်ငန်းများက

- အထောက်အကူပြုစေရန် ဆောင်ရွက်မည်။
- ဈေးကွက်စီးပွားရေးယန္တရားကို အနှောင့်အယှက် အဟန့်အတားဖြစ်စေသည့် စီးပွားရေးလက်ဝါးကြီးအုပ်မှု မဖြစ်စေရန် အလေးထားမည်။
- နိုင်ငံတော်ဘဏ္ဍာငွေအရအသုံး နှစ်စဉ်လိုငွေပြုမှု များပြား နေခြင်း၊ ငွေကြေးပမာဏ ကြီးထွားခြင်း၊ ငွေကြေးဖောင်းပွ မှုများမြင့်တက်ခြင်း၊ ဈေးနှုန်းမတည်ငြိမ်မှုဖြစ်ခြင်း၊ ပို့ကုန်ဝင်ငွေလျော့နည်းကျဆင်းခြင်း စသည်တို့ကြောင့် ရေရှည်တွင် ချေးငွေကို အခြေပြုရသည့် စီးပွားရေးပုံစံ (Credit based Economy)မျိုးမဖြစ်စေရန် ကြိုးပမ်းဆောင် ရွက်မည်။
- နိုင်ငံတော်နှင့် ပုဂ္ဂလိကကဏ္ဍမှ စီးပွား၊ ကူးသန်းလုပ်ငန်း ဆောင်တာအရပ်ရပ်အား နိုင်ငံတကာနှင့် ပိုမိုချိတ်ဆက် ဆောင်ရွက်နိုင်ရေး အလေးထားဆောင်ရွက်မည်။
- တိုင်းဒေသကြီး/ပြည်နယ်အသီးသီးတွင် လူမှုစီးပွားရေးဖွံ့ဖြိုး တိုးတက်မှုအတွက် “ဒေသဖွံ့ဖြိုးရေးစီမံကိန်းများ” ချမှတ် ဆောင်ရွက်မည်။
- နိုင်ငံတော်၏ စီးပွားရေး၊ ငွေကြေး၊ လူမှုရေးအခြေအနေ ဆောင်ရွက်ချက်များအား ပွင့်လင်းမြင်သာစွာ ထုတ်ပြန်၍ ပြည်သူများ၏ ပူးပေါင်းဆောင်ရွက်မှုကို ရယူဖော်ဆောင် မည်။

၁၈။ လူမှုရေးလုပ်ငန်းများ

(က) ပညာရေး

- အခြေခံပညာကို အခမဲ့သင်ယူနိုင်သည့် ပညာရေး စနစ်အဖြစ် ဖော်ဆောင်ပြီး စဉ်ဆက်မပြတ် သင်ယူ နိုင်စေရန် ကြိုးပမ်းမည်။
- အခြေခံပညာရေးတွင် မသင်မနေရစနစ် အောင်မြင် စေရေးနှင့် ကျောင်းနေအရွယ်ကလေးငယ်များ အပြည့်အဝ ကျောင်းနေနိုင်ရေး ကူညီဆောင်ရွက် မည်။
- နိုင်ငံတကာတွင် ပြောင်းလဲနေသော ပညာရေး အခြေအနေများနှင့် အညီ ပညာသင်ကြားမှု ခေတ်မီရေး၊ နိုင်ငံတကာအဆင့်မြင့် ပညာဖြန့်ကျက် မှုတွင် နိုင်ငံတော်နှင့် ပုဂ္ဂလိကကဏ္ဍမှ ပါဝင် ဆောင်ရွက်ရေးကို အလေးထားကြိုးပမ်းမည်။
- ဘွဲ့ရပညာတတ်များ အလုပ်အကိုင်အခွင့်အလမ်း များရရှိရေးအတွက် ဆောင်ရွက်မည်။
- ဆွံ့အ၊ နားမကြားနှင့် မသန်စွမ်းသူများ ပညာရည် မြင့်မားရေးအတွက် နည်းလမ်းများ ရှာကြံဆောင် ရွက်မည်။
- အသက်မွေးဝမ်းကြောင်း ပညာရပ်များ ထိရောက် အကျိုးရှိစွာ သင်ယူနိုင်ရေးအတွက် အစီအမံများ ချမှတ်ဆောင်ရွက်မည်။
- စာမတတ်သူပပျောက်ရေး၊ စာဖတ်ရှိန်မြှင့်တင်ရေး

လုပ်ငန်းများကို နည်းလမ်းအသွယ်သွယ်ဖြင့် ဆောင်ရွက်မည်။

- ဘုန်းတော်ကြီးသင်ပညာရေးစနစ် အောင်မြင် ဖြစ်ထွန်းရေးအတွက် ကူညီထောက်ပံ့မှုများပြုလုပ် သွားမည်။
- ဉာဏ်ရည်ထက်မြက်သော ကျောင်းသား၊ ကျောင်း သူများအား အတန်းပညာဆုံးခန်းတိုင် သင်ယူနိုင် ရေးနှင့် ပြည်ပ၌ ဆက်လက်ပညာသင်ကြား ခွင့်ရရှိ စေရန် ဆောင်ရွက်မည်။
- ကျောင်းသား၊ ကျောင်းသူများ၏ ဗလငါးတန် ဖွံ့ဖြိုးရေးနှင့် မျိုးချစ် စိတ်ဓာတ်ရှင်သန်ထက်မြက် ရေးတို့အတွက် အစီအစဉ်များချမှတ် ဆောင်ရွက် မည်။
- ကျောင်းသား၊ ကျောင်းသူများ၏ ဉာဏ်ရည်ဖွံ့ဖြိုး တိုးတက်ရေးကို ရှေးရှု၍ လူရည်ချွန်စီမံကိန်း ကဲ့သို့သော လုပ်ငန်းစဉ်များကိုဖော်ဆောင်မည်။
- အမျိုးသားပညာရေးစနစ် အောင်မြင်ရေးနှင့် ပညာရေးဆိုင်ရာ မူဝါဒ လုပ်ငန်းစဉ်များ ဖော်ဆောင်ရာတွင် ဆရာ၊ မိဘ၊ ကျောင်းသား ပူးပေါင်းဆောင်ရွက်မှုများ ထွန်းကားလာအောင် ဆောင်ရွက်မည်။
- အကြောင်းအမျိုးမျိုးကြောင့် အထက်တန်းပညာ ဆက်လက်သင်ကြားနိုင်ခွင့်မရသူများ ဆက်လက်



ပညာသင်ကြားခွင့်များရရှိစေရန် နည်းလမ်းများ ရှာကြံဆောင်ရွက်မည်။

- အခြေခံအဆင့်မှ အဆင့်မြင့်ပညာရေးအထိ ပုဂ္ဂလိကကဏ္ဍမှပါဝင် ဆောင်ရွက်ခြင်းကို အားပေးကူညီဆောင်ရွက်မည်။
- အဆင့်မြင့်ပညာရေးကို သုတေသနလုပ်ငန်း များနှင့်ပေါင်းစပ် ဆောင်ရွက်မည်။
- ဆရာ၊ ဆရာမများ၏ ပညာအရည်အချင်း၊ ဂုဏ်သိက္ခာမြင့်မားရေး၊ အဆင့်အတန်းနှင့် အခန်း ကဏ္ဍတိုးမြှင့်စေရေးကို ကြိုးပမ်းဆောင်ရွက်မည်။
- နိုင်ငံတော်နှင့် ဆရာ၊ ဆရာမ၊ ကျောင်းသား၊ ကျောင်းသူများ၏ အကျိုးအတွက် ဆရာ၊ ကျောင်းသားအဖွဲ့အစည်းများကို တည်ထောင် ခွင့်ပြုမည်။
- တိုင်းရင်းသားလူမျိုးများ၏ ဘာသာစကား၊ စာပေ သင်ကြားရေးကို အားပေးကူညီဆောင်ရွက်မည်။

(ခ) ကျန်းမာရေး

- ပြည်သူများအတွင်း ကျန်းမာရေးဆိုင်ရာ အသိ ပညာများ ထွန်းကားလာစေရေးနှင့် ကျေးလက် ဒေသ ကျန်းမာရေးလုပ်ငန်းများ ဖွံ့ဖြိုးတိုးတက် ရေးကို ဦးစားပေးဆောင်ရွက်မည်။
- ပြည်သူ့ကျန်းမာရေး (Public Health) နှင့် စပ်လျဉ်း၍ ကျယ်ပြန့်ထိရောက်စွာ ဆောင်ရွက်

မည်။

- ပြည်သူများ၏ ကျန်းမာရေးစောင့်ရှောက်မှုနှင့် ကုသမှုများအတွက် ပြည်သူ့ကျန်းမာရေး အာမခံ စနစ်ကို ဥပဒေပြဋ္ဌာန်း၍ဆောင်ရွက်မည်။
- အဆုတ်ရောဂါ၊ ငှက်ဖျားရောဂါနှင့် ကိုယ်ခံစွမ်းအား ကျဆင်းသည့် ရောဂါနှင့် အခြားကပ်ရောဂါ တိုက်ဖျက်ရေး အစီအစဉ်များကို ထိရောက်စွာ ဆောင်ရွက်မည်။
- သားဖွားမိခင်နှင့် ကလေးငယ်များ သေဆုံးမှု နှုန်းထား လျော့နည်းကျဆင်းလာစေရေးအတွက် နည်းလမ်းအသွယ်သွယ်ဖြင့် ကြိုးပမ်းဆောင် ရွက်မည်။
- တိုင်းရင်းဆေးပညာ ထွန်းကားပြန့်ပွားရေးအတွက် အားပေးကူညီမှုများ ပြုလုပ်သွားမည်။
- ဆေးရုံများ၊ ဆေးခန်းများတွင် ဆေးဝါးလုံ လောက်မှုနှင့် ခေတ်မီပစ္စည်းများ၊ ကိရိယာများ ပြည့်စုံစေရေးကို ရှေးရှုဆောင်ရွက်မည်။
- ခေတ်မီဆေးပညာနှင့် ကျန်းမာရေးဆိုင်ရာ အသိပညာရှင်၊ အတတ်ပညာရှင်များအတွက် လိုအပ်ချက်များကို ဖြည့်ဆည်းနိုင်ရန်နှင့် နိုင်ငံတကာနှင့်ပါ ညှိနှိုင်းဆောင်ရွက်ခြင်း၊ အကူအညီများ ရယူဆောင်ရွက်ခြင်းများပြုလုပ် သွားမည်။

- ပုဂ္ဂလိကဆေးရုံ၊ ဆေးခန်းများဖွင့်လှစ်ခြင်းကို အားပေးကူညီခြင်းနှင့် ဥပဒေနှင့်အညီ ပြည်သူ့အကျိုး မှန်ကန်စွာသယ်ပိုးနိုင်ရေးအတွက် ရှေးရှုဆောင်ရွက်မည်။

- ပြည်တွင်းဆေးဝါးထုတ်လုပ်မှုလုပ်ငန်းများ တိုးချဲ့ဆောင်ရွက်ခြင်း၊ ပြည်သူ့အများ ဆေးကုသမှုစရိတ် ဝန်ထုပ်ဝန်ပိုးမဖြစ်စေရေး၊ အခမဲ့ဆေးကုသနိုင်ရေးအတွက် အားပေးကူညီမှုများ ပြုလုပ်သွားမည်။

- ကျေးလက်ဒေသနှင့် ဝေးလံခေါင်သီသော ဒေသများတွင် ဆေးရုံ၊ ဆေးခန်းများ ပိုမိုဖွင့်လှစ်နိုင်ရေးနှင့် ကျန်းမာရေးဝန်ထမ်းများ အလုံအလောက် ခန့်ထားနိုင်ရေးကို ကြိုးပမ်းဆောင်ရွက်မည်။

(ဂ) အားကစားနှင့်ကာယပညာ

- အားကစားနှင့် 'ကာယပညာကို လူငယ်များက စိတ်ဝင်တစားရှိသည့် ပညာရပ်ဖြစ်စေရန် ကြိုးပမ်းဆောင်ရွက်မည်။

- အားကစားနှင့် ကာယပညာလုပ်ငန်းကို စာသင်ကျောင်းများမှ စတင်ဆောင်ရွက်နိုင်ရေး၊ အားကစားနှင့် အတန်းပညာပေါင်းစပ် သင်ယူနိုင်ရေးအတွက် စီစဉ်ဆောင်ရွက်မည်။

- နိုင်ငံ့ဂုဏ်ဆောင်အားကစားသမားများကို ထိုက်ထိုက်တန်တန် ချီးမြှင့်မြှောက်စားနိုင်မည့် အစီအမံများ ချမှတ်ဆောင်ရွက်မည်။

- အားကစားနှင့် ကာယပညာကို နိုင်ငံတော်ကအားပေး၍ ပြည်တွင်းနှင့် နိုင်ငံတကာ အားကစားပြိုင်ပွဲများတွင် အဆင့်မြင့်စွာ ပါဝင်နိုင်ရေးအတွက် ဆောင်ရွက်မည်။

- အားကစားနှင့် ကာယပညာတွင် ခေတ်မီနည်းပညာများဖြင့် ဖွံ့ဖြိုးတိုးတက်စေရန် နိုင်ငံတကာနှင့် ပူးပေါင်းဆောင်ရွက်မည်။

- မြန်မာ့ရိုးရာ အားကစားထိန်းသိမ်း စောင့်ရှောက်ရေးနှင့် မြှင့်တင်ရေးကို အားပေးကူညီ ဆောင်ရွက်သွားမည်။

- အားကစားလုပ်ငန်း မြှင့်တင်နိုင်ရေးအတွက် အားကစားဝန်ကြီးဌာနကို သီးခြားဖွဲ့စည်းဆောင်ရွက်မည်။

(ဃ) ယဉ်ကျေးမှု

- အမျိုးသားယဉ်ကျေးမှု အစဉ်အလာကောင်းများ၊ ယဉ်ကျေးမှုအမွေအနှစ်များကို ထိန်းသိမ်းစောင့်ရှောက်သွားမည်။

- ကမ္ဘာ့အသိအမှတ်ပြု ရှေးဟောင်းယဉ်ကျေးမှုအမွေအနှစ်နယ်မြေများကို ထာဝစဉ်တည်တံ့အောင် ထိန်းသိမ်းစောင့်ရှောက်ရေးနှင့် အသိအမှတ်ပြုနယ်မြေများ ထပ်မံတိုးပွားလာရေးအတွက် ကြိုးပမ်းဆောင်ရွက်မည်။

- တိုင်းရင်းသားလူမျိုးအသီးသီးတို့၏ ရိုးရာယဉ်ကျေးမှု ဓလေ့ထုံးတမ်းများကို ထိန်းသိမ်းမြှင့်တင်မည်။
- အမျိုးသားရေး အနှစ်သာရနှင့် အမျိုးသားဟန်များကို ထိန်းသိမ်းစောင့်ရှောက်ရင်း စာပေ၊ ဂီတ၊ သဘင်၊ ရုပ်ရှင်၊ ပန်းပညာစသည့် ယဉ်ကျေးမှုအနုပညာအဆင့်အတန်းများ တိုးတက်မြှင့်မားရေးကိုဆောင်ရွက်မည်။
- နိုင်ငံတကာနှင့် ယဉ်ကျေးမှုချင်း ဖလှယ်ရေးပူးပေါင်းဆောင်ရွက်ရေးတို့ကို မျိုးချစ်စိတ်ဓာတ်အရင်းခံဖြင့် ဆောင်ရွက်သွားမည်။

(င) လူမှုဝန်ထမ်း

- တိုင်းရင်းသားလူမျိုးအသီးသီးတို့၏ ကောင်းမြတ်သော အစဉ်အလာများနှင့်အညီ ထားရှိကျင့်သုံးလျက်ရှိသည့် လူမှုဝန်ထမ်းစိတ်ဓာတ်များ ရှင်သန်ထွန်းကားနေစေရေးကို အားပေးကူညီဆောင်ရွက်မည်။
- လူမှုရေးလုပ်ငန်းများကို ဖော်ဆောင်လျက်ရှိသည့် မီးသတ်၊ ကြက်ခြေနီ၊ ကင်းထောက်အဖွဲ့အစည်းများနှင့် ပြည်သူ့အခြေပြုလူမှုရေးအဖွဲ့အစည်းများ၏ ရည်ရွယ်ချက်နှင့် လုပ်ငန်းစဉ်များ အောင်မြင်စေရေးအတွက် ကူညီပံ့ပိုးမှုများ ပြုလုပ်သွားမည်။

- သဘာဝဘေးအန္တရာယ် ကြိုတင်ကာကွယ်ရေး၊ သဘာဝဘေးအန္တရာယ်ခံရသူများနှင့် အကြောင်းအမျိုးမျိုးကြောင့် ဘေးဒုက္ခနှင့် အန္တရာယ်ခံနေရသူများအတွက် ကူညီကယ်ဆယ်ရေးလုပ်ငန်းများ၊ ပြန်လည်ထူထောင်ရေးလုပ်ငန်းများကို ပြည်တွင်း၊ ပြည်ပစေတနာရှင်များ၊ အဖွဲ့အစည်းများနှင့် ပူးပေါင်းဆောင်ရွက်မည်။
- သက်ကြီးရွယ်အိုများ၊ ခိုကိုးရာမဲ့အမျိုးသမီးများ၊ မိဘမဲ့ကလေးများ၊ လေလွင့်လူငယ်များနှင့် မသန်စွမ်းသူများ၏ အခွင့်အရေးများ ဥပဒေနှင့်အညီ ခံစားခွင့်ရရှိရေး ကြိုးပမ်းဆောင်ရွက်သွားမည်။
- မူးယစ်ဆေးဝါးအန္တရာယ်ပြန့်နှံ့မှုသည် အမျိုးသားရေးကို ထိခိုက်နစ်နာမှုဖြစ်နေသဖြင့် မူးယစ်ဆေးဝါးပပျောက်ရေးနှင့် ဆေးသုံးစွဲသူများ ပြန်လည်ထူထောင်ရေးလုပ်ငန်းကို ထိရောက်စွာဆောင်ရွက်မည်။
- ပြည်သူများ စာပေဗဟုသုတတိုးပွားရေးနှင့် စာဖတ်ရှိန်မြှင့်တင်ရေးအတွက် စာဖတ်ခန်းများ၊ စာကြည့်တိုက်လုပ်ငန်းများ၊ မီဒီယာလုပ်ငန်းများ ရှင်သန်ထွန်းကားရေးကို အားပေးကူညီမှုများ ပြုလုပ်မည်။



၁၉။ ကျေးလက်ဒေသဖွံ့ဖြိုးတိုးတက်ရေး

- ကျေးလက်ဒေသပြည်သူများ၏ ပညာရေး၊ ကျန်းမာရေးလုပ်ငန်းများ ပိုမိုဖွံ့ဖြိုးတိုးတက်ရေးအတွက် ဆောင်ရွက်မည်။
- ကျေးလက်နေပြည်သူများ၏ ဝင်ငွေတိုးတက်ရေး အစီအစဉ်များအား အလေးထားဆောင်ရွက်မည်။
- ကျေးလက်ဒေသ၏ အဓိကစီးပွားရေးလုပ်ငန်းဖြစ်သော စိုက်ပျိုးရေးနှင့် မွေးမြူရေးလုပ်ငန်းများကို အပြန်အလှန် အကျိုးပြုမည့် နည်းပညာများ၊ နည်းလမ်းများဖြင့် ဆောင်ရွက်မည်။
- ကျေးလက်ဒေသပြည်သူများ အလုပ်အကိုင်အခွင့်အလမ်းများရရှိရေးအတွက် နိုင်ငံတော်မှ ငွေကြေးအရင်းအနှီး ထောက်ပံ့ပေးခြင်းနှင့် ချေးငွေများထုတ်ချေး ပေးသည်နှင့်အတူ ကျေးရွာများ၏ပတ်ဝန်းကျင်ရှိ ငါးဖမ်းလုပ်ကွက်၊ အလတ်စား အသေးစားလုပ်ငန်းများ၊ မြေလွတ်မြေလပ်များနှင့် ပေါ်ထွန်းလာသော မြေနုကျွန်းမြေများအား ထိုကျေးရွာရှိ လယ်မဲ့၊ ယာမဲ့များ၊ အလုပ်အကိုင်မရှိသူများအား တည်ဆဲဥပဒေနှင့်အညီ ဦးစားပေးလုပ်ပိုင်ခွင့်များ ရရှိအောင် ဆောင်ရွက်ပေးမည်။
- ကျေးလက်ကုန်ထုတ်လုပ်မှုနှင့် နေထိုင်ဖွံ့ဖြိုးမှုအတွက် အဓိကဖြစ်စေသော လျှပ်စစ်စွမ်းအားရရှိရေးကို ဒေသအလိုက် အခြေအနေပေးသည့် နည်းလမ်းများဖြင့် လေ့လာဆောင်ရွက်မည်။
- ကျေးလက်ဒေသ လမ်းပန်းဆက်သွယ်ရေးလုပ်ငန်းများ

ဖွံ့ဖြိုးတိုးတက်ရေးကို ဆောင်ရွက်မည်။

- ကျေးလက်ဒေသဖွံ့ဖြိုးရေးတွင် အားနည်းလျက်ရှိသော ကျေးလက်ဒေသများအား ရွေးချယ်၍ ဖွံ့ဖြိုးရေးလုပ်ငန်းများကို ဦးစားပေးဆောင်ရွက်မည်။
- ကျေးလက်ဒေသများသို့ သတင်းစာ၊ ဂျာနယ်၊ စာအုပ်စာပေနှင့် မီဒီယာများ ရောက်ရှိရေးကို အလေးထားဆောင်ရွက်မည်။

၂၀။ နိုင်ငံရေးပါတီများ

- မြန်မာနိုင်ငံတွင် ဂုဏ်သိက္ခာရှိသော ပါတီစုံစနစ်ဖြစ်ပေါ်ရေးကို အလေးထားဆောင်ရွက်မည်။
- နိုင်ငံရေးပါတီအချင်းချင်း တန်းတူရည်တူသဘောထားလျက် ပူးပေါင်းဆောင်ရွက်သည့် အလေ့အကျင့်များဖြစ်ပေါ်ရေးကို ကြိုးပမ်းဆောင်ရွက်မည်။ ထာဝရငြိမ်းချမ်းရေးကဲ့သို့သော တစ်မျိုးသားလုံးအရေးနှင့်ကြုံလာလျှင် ပူးပေါင်းဆောင်ရွက်မည်။
- နိုင်ငံရေးပါတီများအတွင်း နိုင်ငံရေးအဓိပ္ပာယ်ကို ညှိုးနွမ်းညစ်ထေးစေမည့် အချင်းချင်းတိုက်ခိုက်မှုများ၊ ကောက်ကျစ်စဉ်းလဲမှုများ၊ အပုတ်ချမှုများ၊ အကြမ်းဖက်တိုက်ခိုက်မှုများ ရှောင်ကြဉ်စေရန် ကြိုးပမ်းမည်။
- နိုင်ငံရေးပါတီများတွင် အချင်းချင်းစောင့်ထိန်းလိုက်နာရမည့် ကျင့်ဝတ် (Code of Conduct)များနှင့်အညီ လိုက်နာစေရေးကို ဆောင်ရွက်မည်။
- ပြည်သူများ၏ထောက်ခံအားပေးမှုကို ရိုးသားစွာ ယှဉ်ပြိုင်



ရယူသွားမည်။ ပါတီအကျိုးနှင့် နိုင်ငံတော်အကျိုးစီးပွားတို့
ယှဉ်လာလျှင် နိုင်ငံတော်အကျိုးစီးပွားကို ဦးစားပေးမည်။
ပြည်သူ့အတွင်း လူအုပ်စုဖြင့် အကြမ်းဖက်ဆူပူမှုများ
ဖြစ်ပေါ်လာအောင် သွေးထိုးလှုံ့ဆော်မှုများကို ရှောင်ကြဉ်
မည်။

၂၁။ နိဂုံး

တိုင်းရင်းသားစည်းလုံးညီညွတ်ရေးပါတီသည် မြန်မာနိုင်ငံတွင်
လက်ရှိအကောင်အထည်ဖော်လျက်ရှိသည့် ဒီမိုကရေစီပြုပြင်ပြောင်းလဲ
ရေးများ ဖြစ်ထွန်းအောင်မြင်၍ လူအများကောင်းစားရေးကို ရှေးရှုသည့်
မြန်မာ့လူ့ဘောင်အဖွဲ့အစည်းကြီး ပေါ်ထွန်းလာစေရေး၊ တိုင်းရင်းသား
စည်းလုံးညီညွတ်ရေးမှသည် တစ်မျိုးသားလုံး ပြန်လည်စည်းလုံးညီညွတ်၍
ထာဝရငြိမ်းချမ်းသော နိုင်ငံတော်ကြီးဖြစ်ထွန်းလာရေး၊ လွတ်လပ်သော၊
တရားမျှတသော၊ ပွင့်လင်းမြင်သာသော၊ ဂုဏ်သိက္ခာရှိသော ရွေးကောက်ပွဲ
များမှတစ်ဆင့် ပြည်သူ့ကိုယ်စားပြုလွှတ်တော်အဖွဲ့အစည်းများ ဖြစ်လာ
ရေးတို့အတွက် တိုင်းရင်းသားပြည်သူများ၏ ဆန္ဒမျှော်မှန်းချက်များကို
ကိုယ်စားပြု ရင်ဝယ်ပိုက်ကာ ဆောင်ရွက်သွားမည်ဟု အလေးအနက်ခံယူ
ထားပါသည်။

ပါတီကဖော်ဆောင်မည့် ဤရည်မှန်းချက်များ အောင်မြင်စေရေး
အတွက် တိုင်းရင်းသားပြည်သူများ၏ ဝေဖန်အကြံပြုမှုနှင့် အားပေး
ထောက်ခံမှုများ၊ ဆန္ဒများသည် အဓိကအထောက်အပံ့များဖြစ်မည်ဟု
အလေးအနက် ယုံကြည်လျက်ရှိနေပါကြောင်း တင်ပြအပ်ပါသည်။